



**Fil-Qorti tal-Magistrati Malta**

**Bhal Qorti ta' Gudikatura Kriminali**

**Magistrat Dr. Nadine Lia**

**B.A., LL.M(Kent)., LL.D., Barrister at Law (England & Wales)**

**Kaz Numru 288/2014**

**Il-Pulizija**

**(Supretendent Fabian Fleri)**

**Vs.**

**Deborah Farrugia**

Illum 30 ta' Novembru 2021

Il-Qorti,

Rat l-imputazzjonijiet dedotti kontra l-imputata Deborah Farrugia ta' 29 sena, bint Raymond u Dorothy nee' Farrugia, mwielda Pieta' nhar id-29 ta' Gunju 1984 u residenti fil-fond Binja Vista entrance E, flet 7 Triq il-Konti G.A. Ciantar Birkirkara u detentur tal-karta tal-identita' bin-numru 346284(M)

Li giet akkuzata talli:

1. Fil-lejl ta' bejn il-25 ta' April 2003 u is-26 ta' April 2003, fi Triq il-Qaliet San Giljan, ikkomettejt serq ta' *car CD stereo* minn go vettura ta' l-ghamla Hyundai Accent bin-numru tar-registrazzjoni LCK512, liema serq hu kkwalifikat bil-mezz, bil-hin u bix-xorta tal-haga misruqa ghad-detriment ta' Samuel Gambin u/jew persuna/i ohra;
2. U talli fl-istess data, lok, hin u cirkustanzi, ksirt il-provedimenti tal-Kap 446 tal-ligijiet ta' Malta imposti fuqek b'sentenza tal-Qorti tal-Magistrati (Malta) Magistrat Dr. J. Cassar LLD datata 31 ta' Ottubru 2001, liema sentenza saret definittiva u ma tistghax tinbidel.
3. U talli fl-istess data, lok, hin u cirkustanzi, ksirt il-provedimenti tal-Kap 446 tal-ligijiet ta' Malta imposti fuqek b'sentenza tal-Qorti tal-Magistrati (Malta) Magistrat Dr. J. Padovani LLD datata 6 ta' Frar 2003, liema sentenza saret definittiva u ma tistghax tinbidel.

Rat li l-Avukat Generali ta l-kunsens tieghu bil-miktub sabiex il-kaz jigi trattat bi procedura sommarja.<sup>1</sup>

Rat li matul l-ezami tal-imputat ai termini ta' l-artikolu 392(1) tal-Kodici Kriminali, l-imputata tenniet li ma kienitx hatja ta' l-imputazzjonijiet migjuba kontra taghha.<sup>2</sup>

Rat illi din il-kawza giet assenjata lil din il-Qorti kif inhi diversament ippreseduta nhar il-10 ta' Mejju 2019 b'digriet moghti mis-Sinjuriya Tieghu il-Prim' Imhallel Emeritus Dr. Joseph Azzopardi LL.D.<sup>3</sup>

---

<sup>1</sup> Folio 12 ta' l-atti processwali

<sup>2</sup> Folio 22 ta' l-atti processwali

<sup>3</sup> Folio 101-103 ta' l-atti processwali

Rat li fl-udjenza tas-17 ta' Ottubru 2020 l-partijiet iverbalizzaw li ezentaw din il-Qorti kif inhi ppreseduta milli terga tisma lix-xhieda kollha prodotti minn din il-Qorti kif kienet diversament ippreseduta qabel din il-kawza giet assenjata lil din il-Qorti kif preseduta.<sup>4</sup>

Rat illi l-Prosekuzzjoni ddikjarat illi ma kellhiex provi ohra xi tressaq nhar it-22 ta' Frar 2021.<sup>5</sup>

Rat illi d-Difiza ddikjarat illi lanqas hi ma kellha provi xi tressaq nhar il-11 ta' Mejju 2021.<sup>6</sup>

Rat id-dokumenti kollha pprezentati inkluz il-kunsens tal-Avukat Generali sabiex il-kawza odjerna tigi trattata bi procedura sommarja, hadet konjizzjoni tax-xhieda prodotti, kif ukoll ix-xhieda ta' l-imputat li nghatat b'mod volontarju u wara li fliet l-atti kollha tal-kawza u semghet lill-partijiet jitrattaw fl-udjenza ta' l-10 ta' Gunju 2021.<sup>7</sup>

Rat illi l-kawza thalliet ghal-lum ghas-sentenza.

## **Ikkunsidrat**

### **Fatti fil-qosor tal-kaz**

Illi dan il-kaz imur lura ghal nhar il- 25 ta' April 2003 meta l-imputat allegatament gewwa San Giljan kisret hgiega ta' vettura u serqet *CD stereo* minn go fiha, liema serq huwa kkwalifikat bil-mezz, bil-hin u bix-xorta tal-haga misruqa.

---

<sup>4</sup> Folio 105 ta' l-atti processwali

<sup>5</sup> Folio 172 ta' l-atti processwali

<sup>6</sup> Folio 174 ta' l-atti processwali

<sup>7</sup> Folio 177-178 ta' l-atti processwali

## Ikkunsidrat

### Provi mressqin mill-prosekuzzjoni

Mix-xhieda ta' l-Ispettur (illum Supretendent) Fabian Fleri<sup>8</sup> irrizulta li kienet tkissret tieqa minn vettura u kien insteraq xi *stereo* waqt li kienet ipparkjata fi Triq il-Qalliet, Marsaskala. Il-pulizija kienu ttelghu xi impronti minn fuq il-vettura bin-numru tar-registrazzjoni LCK 512 tal-marka Hyundai Accent li kienu jaqblu ma dik ta' l-imputata u dan skond sistema komputerizzata li tissejjah AFES li ddahlet mill-korp tal-pulizija fil-bidu tas-sena 2014.

L-Ispettur Fabian Fleri nhar it-22 ta' Jannar 2018 esebixxa rapport rigward ezamijiet ghal impronti digitali fuq vettura Hyundai Accent LCK 512.<sup>9</sup> Illi a skans ta' ripetizzjoni inutli din il-Qorti taghmel referenza ghad-digriet taghha stess li nghata nhar il-20 ta' Jannar 2021<sup>10</sup> fejn permezz ta' dan id-digriet din il-Qorti ddikjarat li dan id-dokument hekk kif gie ezebit huwa inammissibli.

Tul is-smiegh tal-kawza s-Supretendent Fabian Fleri ipprezenta diversi sentenzi in sostenn tat-tieni u t-tielet akkuzi u cioe is-segweni sentenzi.

-Pulizija (Spettur Alexandra Mamo) vs Deborah Farrugia (6 ta' Frar 2003)<sup>11</sup>

-Pulizija (Spettur Dennis Theuma) vs Deborah Farrugia (31 ta' Ottubru 2001).<sup>12</sup>

Mix-xhieda ta' WPC 185 Vanessa Mula Debono<sup>13</sup> gie ikkonferma r-rapport tal-pulizija ezebit bir-referenza PIRS 1 6A/N/2171/2003<sup>14</sup> u mix-xhieda ta' PS 430

---

<sup>8</sup> Folio 24-30 ta' l-atti processwali

<sup>9</sup> Dok FF6, Folio 82-87 ta' l-atti processwali

<sup>10</sup> Folio 147-169 ta' l-atti processwali

<sup>11</sup> Dok FFS, Folio 37-38 ta' l-atti processwali

<sup>12</sup> Dok FF4, Folio 39-41 ta' l-atti processwali

<sup>13</sup> Folio 45-47 ta' l-atti processwali

Andrew St John gie ikkonfermat l-involviment tieghu fit-tehid ta' l-istqarrija ta' l-imputat.<sup>15</sup>

Mix-xhieda ta' l-Ispettur Colin Sheldon<sup>16</sup> irrizulta li l-vettura kienet giet ezaminata fis-sena elfejn u tlieta minn dak iz-zmien Surgent 1374 Edgar Dalli. Fit-28 ta' Jannar 2013 l-Ispettur Sheldon kien jahdem fuq l-AFES billi kien jaghmel komparazzjoni ta' l-impronti. Minn dan l-ezami irrizulta li l-impronti li ttellghu mis-surgent Dalli kienu jaqblu ma dik ta' l-imputata. Illi dan huwa kollu dettaljata fir-rapport tieghu stess.<sup>17</sup> Illi dan ix-xoghol tieghu gie vverifikat minn PS 1238 Clive Brimmer li dak iz-zmien kien jahdem bhala espert fis-sezzjoni ta' l-impronti digitali fi hdan il-laboratorju forensiku li qabel mieghu li l-komparazzjoni li ghamel kellha ezitu positiv.

Ix-xhieda ta' PS 1238 Clive Brimmer<sup>18</sup> tikkorobora dak li xehed l-Ispettur Colin Sheldon esebixxa rapport f'dan ir-rigward.<sup>19</sup>

## **Ikkunsidrat**

### **Stqarrija ta' l-imputata**

Illi l-istqarrija ta' l-imputata Deborah Farrugia ittiehdet nhar id-9 ta' Marzu 2014 gewwa l-ufficju ta' l-Ispettur Fabian Fleri, fil-prezenza ta' PS 430 Andrew St. John. L-istqarrija ittiehdet wara li kien inghatalha s-soliti twissija ta' xiex gie investigata u wara li nghatalha d-drittijiet kollha taghha dwar il-jedd li tikonsulta ma' avukat tal-fiducja taghha qabel issirlha xi interrogazzjoni<sup>20</sup>.

---

<sup>14</sup> Dok FF2, Folio 33-36 ta' l-atti processwali

<sup>15</sup> Folio 42-44 ta' l-atti processwali

<sup>16</sup> Folio 108-111a ta' l-atti processwali

<sup>17</sup> Dok CS1, Folio 111-119 ta' l-atti processwali

<sup>18</sup> Folio 132-133 ta' l-atti processwali

<sup>19</sup> Dok CB1, Folio 124-127 ta' l-atti processwali

<sup>20</sup> Dok FF1, Folio 31-32 ta' l-atti processwali

L-istqarrija ta' l-imputata ittiehdet kwazi hdax il-sena wara li sar l-incident, u cioe' fid-9 ta' Marzu 2014. L-imputata ghazlet li tiffirma kull pagna ta' l-istqarrija u ghazlet twiegeb ghad-domandi li sarulha pertinenti ghall-kaz u dan wara li rrifjutat li tkellem avukat qabel l-interrogazzjoni. L-imputata tinnega l-involviment taghha fil-kaz u tichad li wettqitu hi. Meta giet ikkonfrontata dwar il-fatt li nstabu l-impronti taghha fuq il-vettura stqarret li ma tafx kif gew imqabbla ma taghha.

## **Ikkunsidrat**

### **Principji legali dwar l-istqarrijiet**

Fuq bazi preliminari tajjeb li din il-Qorti tistabilixxi jekk l-istqarrija li giet rilaxxata mill-imputata hiex amissibbli u jistax ssir inferenza f'dawn il-proceduri u dan fid-dawl ta' gurisprudenza recenti mil-Qrati taghna li bbażaw ruhhom fuq insenjamenti mill-kazistika tal-Qorti Ewropea ghall-Farsien tad-Drittijiet tal-Bniedem. Meta giet rilaxxata l-istqarrija tal-imputata, il-liġi Maltija ma kinitx tippovdi ghad-dritt ta' assistenza legali matul l-interrogazzjoni fejn irid allura jiġi stabbilit jekk l-istqarrija in kwistjoni kienitx konformi mal-interpretazzjoni mogħtija mill-Qorti Ewropea u dik Maltija tal-Artikolu 6 tal-Konvenzjoni Ewropea għal Protezzjoni tad-Drittijiet tal-Bniedem u l-Artikolu 39 tal-Kostituzzjoni ta' Malta.

Meta l-imputata rrilaxxat l-istqarrijiet taghha, hija kienet ingħatat id-dritt li tikkonsulta mal-avukat tal-għażla taghha, liema dritt infatti hija ghazlet li ma tuzax. Madankollu ma kien ingħatalha l-ebda dritt tal-preżenza tal-avukat taghha matul l-interrogazzjoni, għas-sempliċi raġuni li din il-procedura dahlet fis-sehħ fil-liġi taghna permezz tal-Artikolu 355AUA(8) tal-Kapitolu 9 tal-Liġijiet ta' Malta u dan biss permezz tal-Att LI tas-sena 2016 li dahlet fis-sehħ

fit-28 ta' Novembru 2016.<sup>21</sup> Kwindi din il-liġi daħlet fis-seħħ wara li l-imputata giet interrogata.

Jidher li minn dħul fis-seħħ ta' din il-liġi tqajjmu diversi lanjanzi kostituzzjonali fejn giet attakkata l-validita' tal-istqarrija ta' dak li jkun f'diversi kazijiet pendenti ta' natura kriminali, meta alavolja sancit bid-drittijiet tal-konsulta legali qabel l-interrogazzjoni u tat-twissija skont il-liġi, l-interrogat ma jkunx ingħata d-dritt li jkollu avukat prezenti matul l-interrogazzjoni. Fost dawn is-sentenzi hemm il-kawża kostituzzjonali fl-ismijiet ta' **Christopher Bartolo vs Avukat Generali et**<sup>22</sup> li tirrigwarda l-ksur tad-dritt tas-smiegħ xieraq. Din giet ribadita mill-Qorti Kostituzzjonali li kkonfermat ukoll ir-rimedju konsistenti fl-isfilz tal-istqarrijiet li kienu ġew irilaxxati minn Christopher Bartolo matul il-proċeduri fil-konfront tiegħu. Fl-ewwel sentenza ta' din il-kawża, l-Prim' Awla tal-Qorti Ċivili (Sede Kostituzzjonali) kienet esprimiet is-segwenti:

*Il-Qorti rat ukoll illi anke l-Qrati ordinarji Maltin diġa bdew jesprimu d-dubbji tagħhom rigward jekk, il-liġi, kif kienet dak iż-żmien, kienetx tiggarrantixxi adegwament d-dritt ta' smiegħ xieraq konsiderat illi ma kienetx tippermetti illi suspettat jkollu assistenza legali waqt l-interrogatorju, u dan kif jidher fissentenza tal-Qorti tal-Appell Kriminali deċiża fis-6 ta' Ottubru 2016 fl-ismijiet Il-Pulizija (Spetur Jesmond J. Borg) vs Jason Cortis fejn intqal illi:*

*"...jista' jkun hemm lok għal-dibattitu dwar kemm il-provoedimenti tal-Kap 9 jirrispekkjaw d-dritt għall-assistenza legali mogħti lill-arrestat tenut kont ukoll illi dan id-dritt, kif eżistenti taġt il-liġi tagħna, huwa ristrett għal siegħa qabel l-interrogatorju u b'hekk jeskludi l-jedd tal-preżenza tal-avukat waqt l-istess interrogatorju. F'dak l-istadju l-arrestat huwa soġġett għal mistoqsijiet diretti u sugġestivi bir-risposti tagħhom, anke jekk jagħżel li ma jwiegħibx, bit-*

---

<sup>21</sup> Fit-28 ta' Novembru 2016

<sup>22</sup> Rikors kostituzzjonali 92/16.

*traskrizzjoni tiegħu tkun eventwalment esebita fil-proċeduri kontrih fejn ikun meqjus innocenti sakemm pruvat mod ieħor."*

*Huwa ċar għalhekk illi skont il-ġurisprudenza kostanti tal-Qorti ta' Strasbourg, hekk kif żviluppata u evolviet sussegwentement għas-sentenza ta' Salduz, ilgaranzija u protezzjoni ta' smiegħ xieraq tirikjedi illi l-arrestat jingħata l-possibilita li jkollu miegħu avukat tal-fiducja tiegħu waqt, u mhux biss qabel, l-interrogazzjoni. Għalhekk jidher illi l-argument tal-intimati illi dan l-ilment tarrikorrent huwa nfondat għaliex kienet ingħata l-possibilita li jkollu avukat qabel l-ewwel interrogatorju huwa nsostenibbli għaliex mill-ġurisprudenza appena citata, jidher car illi l-arrestat għandu jingħata l-possibilita li jkollu avukat prezenti waqt l-interrogazzjoni. M'huwiex kontestat, illi fiż-żmien in kwistjoni kien hemm restrizzjoni sistematika li kienet timpedixxi lill-arrestat milli jkollu avukat tal-fiducja tiegħu prezenti waqt l-interrogazzjoni. M'huwiex ikkontestat ukoll illi r-rikorrent ma thalliex ikollu avukat prezenti waqt l-ewwel interrogazzjoni, u illi ma ingħatax aċċess għall-avukat tiegħu qabel jew waqt it-tieni interrogazzjoni. Dan il-fatt waħdu, skont il-ġurisprudenza tal-Qorti ta' Strasbourg, huwa biżżejjed biex tinstab leżjoni tad-dritt ta' smiegħ xieraq.*

In oltre jidher li dan l-insenjament qed jiġi adoperat u applikat fil-Qrati tagħna fil-preżent kull meta jiġu rinfaċċati bl-istess sottomissjonijiet fejn fost dawn is-sentenzi wiehed isib il-kawża fl-ismijiet **Pulizija vs Claire Farrugia**<sup>23</sup> deċiża mill-Qorti tal-Appell Kriminali (Sede Inferjuri) nhar l-20 ta' Novembru 2018, fejn l-Onorabbli Qorti ta' l-Appell Kriminali għamlet referenza ampja għal diversi kawżi minn żmien **Salduz vs Tukrija** fejn gie ribadit kostantement illi l-prinċipju tas-smiegħ xieraq huwa mibni fost oħrajn fuq id-dritt tal-assistenza legali kemm qabel kif ukoll waqt l-interrogazzjoni u dan apparti rrappreżentanza legali matul il-proċeduri fil-Qorti.

---

<sup>23</sup> Appell numru 259/2018 ippresedut mill-Imhalef Consuelo Scerri Herrera.



Illi wkoll mill-analizi tas-sentenzi kkwotati kif ukoll ta' dawk is-sentenzi li ssir referenza għalihom fil-korp tagħhom jidher li minkejja din il-posizzjoni, il-gudikant imbagħad ikun irid jara jekk xorta waħda hemmx provi bizejjeđ kontra l-persuna kkonċernata li fuqhom tkun tista' tinstab ħtija irrispettivament mill-ammissjoni li setgħet tkun saret fl-istqarrija. Dan kien fil-fatt il-kaz fis-sentenza kontra Claire Farrugia fejn kienu nstabu wkoll provi materjali apparti l-ammissjoni tal-imputata permezz tal-istqarrija ġuramentata u li xorta waħda giet meqjusa bħala prova inamissibbli. Ġie meqjus ukoll illi l-Qrati għandhom jieħdu din il-posizzjoni anki meta ma jkunux ġew eżawriti r-rimedji ordnarji f'kazijiet li kienu għadhom pendenti bħala salvagwardja għarretta amministrazzjoni tal-ġustizzja.<sup>24</sup> In oltre dan il-prinċipju ġie ravviżat anki f'ċirkostanzi meta l-persuna arrestata tirrifjuta l-jedd tal-parir legali qabel l-interrogazzjoni għax dan ma jeskludix awtomatikament li hu kien ser jirrifjuta wkoll l-avukat matul l-interrogazzjoni u b'hekk waħda ma tistax titqies li teskludi lill-oħra.

Illi din il-posizzjoni tal-Qrati lokali giet ikkonfermata fil-kaz **Il-Pulizija vs Aldo Pistella**<sup>25</sup> fejn il-Qorti rriteniet:

*“il-qorti xorta hija tal-fehma li ma jkunx għaqli li l-proċess kriminali jithalla jitkompla bil-produzzjoni tal-istqarrija tal-akkużat Pistella ladarba din, għallinqas f'parti minnha, ittieħdet mingħajr ma Pistella kellu l-għajjnuna ta' avukat. Għalhekk, għalkemm għadu ma seħħ ebda ksur tal-jedd għal smiġħ xieraq, fiċ-ċirkostanzi huwa għaqli illi, kif qalet l-ewwel qorti, ma jsir ebda użu mill-istqarrija fil-proċess kriminali sabiex, meta l-proċess kriminali jintemm, ma jkunx tniġġes b'irregolarità – dik li jkun sar użu minn stqarrija li ttieħdet mingħajr ma l-interrogat kellu l-għajjnuna ta' avukat – li tista' twassal għal konsegwenzi bħal tħassir tal-proċess kollu.”*

---

<sup>24</sup> Ara s-sentenza fl-ismijiet Malcolm Said vs Avukat Generali datata 1-24 ta' Ġunju 2016 kif ikkonfermata fil-Qorti Kostituzzjonali

<sup>25</sup> Qorti Kostituzzjonali; Deciza 14 ta' Dicembru 2018

Illi din il-posizzjoni tal-Qrati lokali giet ikkonfermata fil-kaz **Graziella Attard vs Avukat Generali**<sup>26</sup> fejn il-Qorti rriteniet:

*“Madankollu, billi ċ-ċirkostanzi fejn il-persuna interrogata tista’ ma titthallix tkellem avukat huma l-eċċezzjoni aktar milli r-regola, u din il-qorti għandha s-setgħa li tagħti rimedju fejn issib li disposizzjoni li thares dritt fundamentali mhux biss “qiegħda tiġi” iżda wkoll meta “tkun x’aktarx sejra tiġi miksura”, din il-qorti hija tal-fehma, kif osseroat fis-sentenza mogħtija fl-24 ta’ Ġunju 2016 fl-ismijiet Malcolm Said v. Avukat Ġenerali , illi ma jkunx għaqli – partikolarment fid-dawl ta’ inkonsistenzi fis-sentenzi tal-Qorti Ewropea li joħloq element ta’ imprevedibilità, kif jixhdu l-posizzjonijiet konfliġġenti li ħadet fil-kaz ta’ Borg u f’dak ta’ Beuze – illi l-proċess kriminali jithalla jitkompli bilproduzzjoni tal-istqarrija mogħtija mill-attriċi lill-pulizija għaliex tqis illi, fiċ-ċirkostanzi, in-nuqqas ta’ għajjnuna ta’ avukat ma kienx nuqqas li ma jista’ jkollu ebda konsegwenza ta’ preġudizzju għall-attriċi, aktar u aktar meta fl-istqarrija ammettiet sehma fir-reat.*

*Għaldaqstant tipprovi dwar dan l-aggravju tal-avukat Ġenerali billi tgħid illi, għalkemm ma sehħ ebda ksur tal-jedd tal-attriċi għal smigħ xieraq meta tteħditilha stqarrija, madankollu dik l-istqarrija ma għandhiex tibqa’ fl-inkartament tal-kawża kontriha.”<sup>27</sup>*

*“din il-qorti ttenni li ma jkunx għaqli li jsir uzu mill-istqarrija waqt il-process kriminali..”<sup>28</sup>*

F’dan il-kaz l-akkuzata ma nghatax l-opportunita’ li titkellem ma avukat qabel bdiet l-interrogazzjoni mill-pulizija.

Il-Qorti tagħmel referenza għal sentenza fl-ismijiet **Ir-Repubblika ta’ Malta vs Martino Aiello**<sup>29</sup> fejn l-ewwel Qorti irriteniet:

---

<sup>26</sup> Deciza 27 ta’ Settembru 2019; Qorti Kostituzzjonali

<sup>27</sup> Folio 11 u 12 tas-sentenza

<sup>28</sup> Folio 14 tas-sentenza

*“din il-gurisprudenza m’għadhiex applikabbli inkondizzjonatament safejn l-akkuzat qiegħed jippretendi li l-istqarrija tiegħu mhijiex ammissibbli bħala prova abbażi tal-fatt waħdu li dak iż-żmien ma setax ikun assistit minn avukat waqt l-interrogazzjoni u waqt li kien qiegħed jirrilaxxa l-istqarrija. Anzi, għandhom jittieħdu in konsiderazzjoni diversi fatturi li flimkien jagħmlu ċ-ċirkostanzi tal-każ.*

*Martino Aiello fl-ebda stadju ma kkontesta l-awtenticità talprova li gabet il-Prosekuzzjoni kontrih, liema prova mhijiex limitata għall-istqarrija in kwistjoni. Lanqas ma oppona għallpreżentata ta’ dik l-evidenza. L-assjem tal-provi ser ikun evalwat minn Imħallef u għalhekk, minn persuna b’għarfien għoli tal-proċedura legali u l-liġi Maltija.<sup>30</sup>*

Illi din is-sentenza giet ikkonfermata mill-Qorti Kostituzzjonali.<sup>31</sup>

Illi l-Qorti tagħmel referenza wkoll għas-sentenza recenti ta’ **Roderick Castillo vs Avukat Generali u Kummissarju tal-Pulizija**<sup>32</sup> fejn gie ikkonfermat li meta issir ezami dwar l-ammissibilita ta’ l-istqarrija għandu ssir ukoll ezami tal-proceduri kollha hekk kif indikat fis-sentenza **Beuze vs. Belgium**.

F’decizjoni ricenti **Morgan Onuorah v l-Avukat tal-Istat**<sup>33</sup> il-Qorti Kostituzzjonali stqarret li:

*“il-qrati domestici ma jistghux jippermettu li f’proceduri kriminali li għadhom pendent jithallew stqarrijiet li jkunu saru fl-assenza ta’ avukat u li l-QEDB ilha*

---

<sup>29</sup> Qorti Civili, Prim’ Awla, Onor. Imħallef Anna Felice, Deciza 17 ta’ Ottubru 2019, Ref Kost: 38/2018AF

<sup>30</sup> Folio 25 tas-sentenza

<sup>31</sup> Deciza 27 ta’ Marzu 2020, Imħallfin S.T.O Prim Imħallef Joseph Azzopardi, Onor Imħallef Giannino Caruana Demajo, Onor. Imħallef Anthony Ellul, Rikors Numru 38/18

<sup>32</sup> Deciza 20 ta’ Lulju 2020, Qorti Kostituzzjonali, S.T.O. Prim Imħallef Mark Chetcuti, Onor Imħallef Giannino Caruana Demajo, Onor. Imħallef Anthony Ellul, Rikors Numru 20/16

<sup>33</sup> Deciza 27 ta’ Jannar 2021, Qorti Kostituzzjonali, Imħallfin S.T.O Prim Imħallef Mark Chetcuti, Onor Imħallef Giannino Caruana Demajo, Onor. Imħallef Anthony Ellul, Rikors Numru 38/18

*tiddeskrivih bhala difett procedurali bil-periklu manifest li dak il-fatt jikkontamina l-process kriminali kollu.*"<sup>34</sup>

**Il-Qorti taghmel referenza wkoll ghas-sentenza **Ir-Repubblika ta' Malta vs Tony Curmi**<sup>35</sup> fejn il-Qorti riteniet:**

*Din il-Qorti ghalhekk tqis li nonostante l-fatt li l-istqarrija ta' Wayne Grima ittiehdet fi zmien meta suspettat ma kienx jinghata d-dritt li jkollu Avukat prezenti waqt listqarrija u fejn setghet anke tapplika r-regola ta' inferenza fejn suspettat jaghzel li jikkonsulta ma' Avukat qabel it-tehid tal-istqarrija, jekk ma jkun irid jghid xejn jew jonqos milli jsemmi xi fatt u sussegwentement matul il-process iressaq xi difiza li tkun ibbazata fuq xi fatt li ma jkunx semma matul l-interrogazzjoni, mhux biss Wayne Grima ghazel li jiguramenta l-istqarrija tieghu izda ukoll sal-lum il-gurnata ma jirrizultax jekk Wayne Grima qiegħed jikkontesta l-ammissibilita' jew il-kontenut tal-istqarrija rilaxxata minnu. Ghalhekk din il-Qorti tqis li tali stqarrija ghandha tibqa' fl-atti u ghalhekk hija prova ammissibli f'kaz li Wayne Grima jixhed f'dan ilguri u tali stqarrija ma tigix kontestata minnu.*

*Għal dawn il-motivi, din il-Qorti taqta' u tiddeciedi billi għar-ragunijiet ikkunsidrati f'din is-sentenza, tilqa' limitatament l-eccezzjoni preliminari tal-akkuzat billi filwaqt li tiddikjara l-istqarrija rilaxxata mill-akkuzat Tony Curmi fit-23 ta' Novembru 2014<sup>59</sup> a fol 7 et sequitur tal-atti ta' quddiem il-Qorti tal-Magistrati (Malta) bhala Qorti Istrutturja bhala prova inammissibli u ghalhekk tordna l-isfilz tagħha, tiddikjara ukoll kwalunkwe referenza li saret fl-atti inkluz fil-provi u fix-xhieda għal dak li l-akkuzat Tony Curmi seta' qal matul l-investigazzjoni u matul it-tehid tal-istqarrija mingħajr ma kellu Avukat prezenti bhala ukoll inammissibli.*

Din il-Qorti hadet konjizzjoni tal-fedina penali tal-imputata, u tinsab konvinta li l-imputata ma kienitx necessarjament ben konxja u imdorrija għall-proceduri u l-prattici tal-pulizija u dan minkejja li jinsabu diversi sentenzi

---

<sup>34</sup> Folio 12 tas-sentenza

<sup>35</sup> Qorti Kriminali; Imhalled Dr. Consuelo Scerri Herrera; Att ta' Akkuza 8/2019; Deciza 9 ta' Frar 2021

registrati kontriha. Madankollu, hija ma tistax tinjora l-insenjamenti lokali u regionali f'dan il-qasam, u a bazi tal-istess insenjamenti ravvizati u li jidhru li qabdu linja paċifika fil-Qorti Maltin, stante li ma jirrizultax li kien hemm raġunijiet validi jew impellenti li setgħu jiġġustifikaw in-nuqqas tal-għoti lill-imputata tal-assistenza legali matul l-interrogazzjoni għajr għall-fatt li dan il-prinċipju ma kienx għadu ravvizat fil-liġi Maltija fiż-żmien meta gie interrogat, din il-Qorti tqis li għal din ir-raġuni oġġettiva, u sabiex żgur jiġi evitat li l-jeddijiet fundamentali tal-imputata jiġu b'xi mod ritenuti leżi minn din il-Qorti minhabba fl-użu tal-istqarrija tiegħu fil-gudizzju tagħha, din il-Qorti qiegħda tiddeċiedi li tiskarta l-istess stqarrija u ma tqishiex bħala prova f'dawn il-proċeduri.

## **Ikkunsidrat**

### **Grad tal-prova fi proceduri penali għas-sejbien ta' htija**

Il-prosekuzzjoni trid dejjem tipprova sal-grad rikjest mil-liġi kemm l-element materjali kif ukoll dak formali tar-reati in ezami. Dan ma jfissirx li l-prosekuzzjoni għandha tipprova l-elementi kostituttivi tar-reati mertu tal-imputazzjoni sal-grad ta-certezza assoluta, izda dejjem sal-grad lil hinn minn kull dubju raġonevoli.

Fis-sentenza **Pulizija vs Marco Farrugia, Kevin Galea u Marcel Mizzi**<sup>36</sup>, għalkemm fuq reat differenti, il-Qorti tal-Appell tghallem hekk:

*"Issa, pero', gja' la darba huwa necessarju li sabiex ikun hemm dan id-delitt, bhal kull delitt iehor, mhux bizzejjed li jiġi pruvat l-element materjali biss, izda l-prosekuzzjoni trid tipprova, lil hin minn kull dubju raġonevoli, li*

---

<sup>36</sup> Appell Kriminali (Inferjuri) 284/2000 PV; 31.05.2001

*kien jezisti fl-istess hin li qed isir l-att materjali, l-element tal-mens rea, l-element formali, il-Qorti trid tara jekk in bazi tal-provi li l-ewwel Qorti kellha quddiemha u li apprezzat, setghetx legittimament u ragjonevolment tasal ukoll ghall-konkluzjoni li t-tlett appellanti, jew min minnhom anke separatament, intenzjonalment jew volontarjament ghamlu dak l-att materjali li wassal ghar-reat jew reati in kwistjoni, jew jekk fizikament ma ghamluhx huma, ghall-anqas setghux mic-cirkostanzi ragjonevolment ikunu jafu li qed issir dik l-attivita' fil-hanut in kwistjoni li jappartjeni ghas-socjeta' li huma d-diretturi taghha, u, b'dan kollu, ghalkemm kienu konsapevoli ta' dan, jew setghu ragjonevolment ikunu konsapevoli ta' dan, ma ghamlu xejn sabiex jwaqqfu dik l-attivita'. Fi ftit kliem, din il-Qorti trid tara jekk mill-apprezzament tal-provi li taghmel hi, liema ezercizzju ma taghmlux sabiex tissostitwixxi dak li ghamlet l-ewwel Qorti, in bazi ta' daww il-provi, setghetx l-ewwel Qorti ragjonevolment u legalment tasal sabiex tikkonkludi li t-tlett appellanti, jew min minnhom, kellu din il-konsapevolezza, din l-intenzjoni kriminuza tant rikjesta, apparti l-aspett materjali."*

*"Sabiex wiehed ikun sodisfatt li dan l-element formali kien jezisti fit-tlett appellanti, jew f'xi hadd minnhom, il-Prosekuzzjoni ghandha l-oneru li ttipprova sal-grad tal-konvinciment morali li l-appellanti, jew min minnhom, kienu ben konxji li qed issir dak ...[ir-reat]... u, b'dan kollu, ikkonkorrew u ghemu fil-ksur tal-ligi billi hallewh isir."*

Oltre dan il-htija tirrizulta meta mill-provi tkun tirrizulta l-istess htija lil hinn minn kull dubju dettat mir-raguni.

Fil-kawza **Pulizija vs Paolo Farrugia** huwa risaput li "hija regola tal-procedura kriminali li l-prova trid tkun shiha u soddisfacenti"<sup>37</sup> u li, bhala principju

---

<sup>37</sup> Appell Kriminali (inferhuri), 1.8.1959

fondamentali tal-process gudizzjarju fil-kamp penali, il-provi migjuba jridu jwasslu ghal sejbien ta' htija minghajr dubju dettat mir-raguni, "u jekk jezisti dak id-dubju, dan imur favur l-akkuzat".<sup>38</sup>

Illi fil-kaz **Pulizija vs Lans John**<sup>39</sup> gie ritenut li "fil-kamp penali kull dubju dettat mir-raguni ghandu dejjem imur favur l-imputat".

Il-Qorti tal-Appell fis-sentenza **Il-Pulizija vs Peter Ebejer**<sup>40</sup> ghamlet ukoll riferenza ghall-ispjegazzjoni tal-espressjoni "beyond reasonable doubt" moghtija minn Lord Denning fil-kaz **Miller v Minister of Pension (1974 - ALL Er 372)**: "Proof beyond a reasonable doubt does not mean proof beyond the shadow of a doubt. The law would fail to protect the community if it admitted fanciful possibilities to deflect the course of justice. If the evidence is so strong against a man as to leave only a remote possibility in his favour, which can be dismissed with the sentence. 'of course it is possible but not in the least probable', the case is proved beyond reasonable doubt, but nothing shall of that will suffice."

Kif ikkunsidrat fis-sentenza fl-ismijiet **Il-Pulizija (Spettur Josric Mifsud) vs Joseph Muscat**<sup>41</sup>

*'Illi l-prosekuzzjoni ghadnha l-obbligu li tipprova il-kaz taghha lil hin min kul dubbju dettat mir-raguni. Huwa l-oneru tal-Prosekuzzjoni li tressaq l-ahjar provi sabiex tikkonvinci lill-Qorti li l-akkuzi addebitati lill-imputat huma veri u dan ghaliex kif jghid il-Manzini fil-ktieb tieghu Diritto Penale Vol. III Kap IV pagna 234, Edizione 1890:-*

---

<sup>38</sup> Vide f'dan is-sens (**Repubblika ta' Malta vs Jose' Edgar Pena** (Appell Kriminali (Superjuri) 5.12.2012; u **Repubblika ta' Malta vs George Spiteri**, (Appell Kriminali (Superjuri) 5.7.2002.

<sup>39</sup> Qorti tal-Magistrati bhala Qorti ta' Gudikatura Kriminali) deciza 21/2/2002

<sup>40</sup> deciz 5/12/1997

<sup>41</sup> deciza mill-Qorti tal-Magistrati bhala Qorti ta' Gudikatura Kriminali fil-11 ta' April 2017

*“Il cosi` detto onero della prova, cioe` il carico di fornire, spetta a chi accusa – onus probandi incumbit qui osseruit”.*

*Jinghad f’dan l-istadju li l-imputat mhux tenut li jressaq l-ebda prova sabiex jipprova l-innocenza tieghu, izda hija l-Prosekuzzjoni li trid tipprova l-kaz taghha sal-grad li trid il-ligi u cioe’ beyond reasonable doubt would fail to protect the community if it admitted fanciful possibilities to deflect the course of justice. If the evidence is so strong against a man as to leave only a remote possibility in his favour, which can be dismissed with the sentence 'of course it is possible but not in the least probable', the case is proved beyond reasonable doubt, but nothing shall of that will suffice.”*

Il-Qrati taghna jikkonkludu li l-istess jghodd ukoll ghal provi indizzjarji. Anke dawn ghandhom iwasslu ghal prova lil hinn minn kull dubbju dettat mir-raguni. Ghalhekk, sabiex tinstab htija fil-kamp penali, ma hemmx il-htiega li l-provi jkunu biss dawk diretti izda, anke meta ma jkunux, il-prosekuzzjoni trid dejjem tipprova l-kaz taghha sal-grad mehtieg. Ghalhekk, sabiex tinstab il-htija, provi indizzjarji jridu jkunu univoci u jwasslu ghall-konluzjoni wahda biss u cioe' il-htija.

Kif jinghad fis-sentenza **Il-Pulizija (Spettur Joseph Busuttil) vs Rupert Buttigieg** (deciza mill-Qorti ta’ l-Appell Kriminali fil-11 ta’ Lulju 2019):

*“Huwa mportanti wkoll li l-Qorti tfakkar lill-partijiet dwar x’jikkostitwixxu provi ndizzjarji. Fis-sentenza moghtija mill-Qorti tal-Appell Kriminali nhar id-disgha (9) ta’ Gunju, 1998 fl-ismijiet ‘Il-Pulizija vs Daeowood Sayed Dawood Abd el Kaader’ hemm referenza ghal dak li qal Lord Normand fil-kawza fl-ismijiet ‘Teper v The Queen’ [1952] AC 480, 489.*



*It is also necessary before drawing the inference of the accused's guilt from circumstantial evidence to be sure that there are no (sottolinear ta' din il-Qorti) other co-existing circumstances which would weaken or destroy the inference."*

*Ghalhekk kif intqal fis-sentenza moghtija mill-Qorti tal-Appell Kriminali nhar il- hamsa (5) ta' Ottubru, 1998 fil-kawza fl-ismijiet 'Il-Pulizija v Joseph Gauci et', li:*

*"Circumstantial evidence is often the best. It is evidence of surrounding circumstances which by undersigned coincidence is capable of proving a proposition with the accuracy of mathematics.*

*Bhala konkluzjoni dwar x' inhu l-ahjar prova, il-Qorti tissottolinea li huwa ben sapat li l-apprezzament tal-provi ghandu jsir mhux biss b'mod spezzettat u ndividwali izda l-provi ghandhom jigu analizzati flimkien fl-assjem taghhom sabiex wiehed jara x'inferenzi jew interpretazzjoni ragjonevoli u legali jista' jaghti lil daww il-provi hekk interpretati. Ma tistax tinstab htija jew nuqqas ta' htija semplicement fuq analizi ndividwali jew separata tal-provi. Dawn ghandhom jigu kkunsidrati kemm individwalment kif ukoll kompleksivament. Dan hu appuntu l-ezercizzju li sejra taghmel din il-Qorti, u cioe' li tezamina bir- reqqa kollha l-provi prodotti f dan il-kaz.*

*Din il-Qorti fortunatament qiegħda f'posizzjoni vantaggjuza meta tigi biex taghmel apprezzament tax-xhieda u dan ghaliex ghalkemm il-process ma kienx quddiemha minn dejjem, kienet hi li ghexet il-process u semghet ix-xhieda kollha tul medda ta' zmien u cioe' tisma' viva voce l-provi kollha u ghalhekk setghet tikkontrolla l-kredibilita' u veracita' tax-xhieda prodotti quddiemha specjalment daww li xehdu in kontro-ezami."*

B'hekk isegwi li jekk il-provi jistghu iwasslu ghal aktar minn konkluzjoni wahda, u jpoggu lill-Qorti f'salib it-toroq, tali provi ma jistghux jitqiesu bizzejjed fil-kamp kriminali sabiex iwasslu ghall-htija lil hinn minn kull dubju dettat mir-raguni.

Dwar dan, din il-Qorti taghmel referenza ghas-sentenza fl-ismijiet **Il-Pulizija (Spettur Robert Vella) (Spettur Ramon Mercieca) Vs Omissis, Kenneth Borg**<sup>42</sup> fejn gie kkunsidrat:

*"12. Illi dawn id-divergenzi kollha qatt ma setghu iwasslu ghall- konkluzzjoni li kien hemm ftehim komuni bejn Caruana u l- appellant sabiex issir din is-serqa. L-ewwel Qorti sabet li kien hemm prova wahda diretta konsistenti filli Caruana ghaddiet ic-curkett lill- appellant. Dan wahdu ma ghandux ikun kondicenti ghal sejbien ta' htija tant illi l-Qorti strahet fuq il-provi indizzjarji. Opportunement ikun mfakkar izda illi l-provi indizzjarji jew hekk imsejjha cirkostanzjali huma biss ta' siwi meta jkunu univoci u jippuntaw f'direzzjoni wahda. Fil-kaz odjern, dawn l-indizzji huma karenti minn din il-kwalita u konsegwentement ma thossx, din il-Qorti, li setghet ragjonevolment u legalment tinstab htija fl-appellant mill- Qorti tal-ewwel grad;"*

Anke fis-sentenza fl-ismijiet **Il-Pulizija Spettur Neil Harrison Vs Simeon Nicholas Sultana**<sup>43</sup> gie kkunsidrat:

*'Illi in vena legali l-Qorti tosseroa li sabiex il-prova indizzjarja twassal ghas-sejbien ta' hitja, trid tkun **cara u univoka** fis-sens li twassal **necessarjament**, u f'kuntest ta' dak li hu **ragjonevoli**, ghall-htija tal-imputat. Fi kliem iehor, l-elementi ta' prova kostitwenti l- prova indizzjarja jridu jkunu bazati fuq **cirkostanzi provati li, interpretati b' mod***

<sup>42</sup> Deciza Appell Kriminali 27/3/2017

<sup>43</sup> Deciza mill-Qorti tal-Magistrati (Malta) bhala Qorti ta' gudikatura kriminali fl-1 ta' Novembru 2001

*ragjonevoli, ma jistghux iwasslu ghal konkluzjoni ohra ghajr dik tas-sejbien ta' htija. Multo magis meta din tkun l-unika prova li fuqha l-prosekuzjoni qeda isserrah il-kaz taghha. F'kaz li l-elementi ta' prova jistghu ragjonevolment jwasslu ghal konkluzjoni li ma tkunx is-sebien ta' htija, allura ghandha tapplika l-massima 'in dubbio pro reo' u cioe' li dan id-dubbru ragjonevoli ghandu jmur favur l-imputat.'*

## **Ikkunsidrat**

Illi f'dan il-kaz partikolari li sar fis-sena 2003 gie milqut minn diversi ostakli li tawwal il-proceduri. Jibda biex jinghad li l-prosekuzzjoni kienet f'possizzjoni li tressaq il-kaz taghha ghal l-ewwel darba fis-sena 2014 meta kien gie solvut permezz ta' apparat teknologiku gdid li dahhal il-korp tal-pulizija. Madankollu, kien hemm perjodi shah meta ma tressqux provi u krucjalment meta ma tressiqtx ix-xhieda u provi mix-xhud SM 1374 u dan minhabba indisposizzjoni gustifikata ta' sahha.

Illi kif diga' ritenut minn din il-Qorti fid-digiret taghha stess id-dokument li redatt ta' dan il-persuna huma inamissibli. Il-konsegwenza ta' din twassal sabiex ic-chain of custody tal-evidenza ma gietx stabbilita fis-shih u jirrizulta li hija interotta

M'hemmx dubju li l-impronti li gew elevati f'dan il-kaz huma l-prova regina tal-prosekuzzjoni.

Madankollu l-ligi taghna tehtieg prova ta' katina ta' kustodja ta' evidenza minghajr ebda interuzzjoni kif ukoll li l-istess katina ma gietx kompromessa.

L-artikolu 357 tal-Kodici Kriminali jghid:

*Meta ufficjal tal-Pulizija Eżekuttiva jikxef armi, dokumenti, traççi jew sinjali jew hağ'oħra li jkollha x'taqsam mar-reat, hu għandu jfittex li jistabbilixxi u jiżgura l-*

*eżistenza tagħhomu li jzommhom fl-istat li jkun sabhom, sakemm jagħmel ir-rapport tiegħu lill-Qorti tal-Maġistrati, u, jekk ma jkunx jista' jistabbilixxi u jiżgura din l-eżistenza jew jekk ma jkunx jista' jzommhom, għandu josserva l-istess proċedura li hemm għar-"reperti "*

F'dan il-kaz il-sekwenza giet interrotta (apparti li d-dokument esebit gie dikjarat inammissibli) u b'hekk ma jipprovdix serhan tal-mohh bil-mod li din il-Qorti tista' tasal għal decizjoni li hjia *safe and satisfactory* a bazi ta' dak kollu li jinstab fl-atti processwali. Il-katina tal-provi f'dan il-kaz kienet kompromessa u ma jirrizultax li kien hemm sekwenza bejn il-gbir u l-analizi jew li dan sar skont il-*best evidence practice*. Il-ligi tehtieg evidenza cara sabiex tistabbilixxi min kiseb jew irrediga d-dokumenti, min ha hsiebhom, kif ukoll fejn u meta nkisbu dawn id-dokumenti u fl-ahhar, izda mhux l-inqas, min kellu l-pussess effettiv u l-kontroll ta' dawn id-dokumenti. Din mhix biss formalita' izda hija s-serhan tal-mod legali sabiex gudikant ikun jista' jagħmel l-analizi tiegħu u jasal għall-konkluzzjonijiet tiegħu kif suppost.

Għaldaqstant il-Qorti tqis li l-prosekuzzjoni ma rnexxiliex tipprova il-kaz tagħha sal-grad rikjest mill-ligi u sejra tghaddi sabiex tillibera lill-imputata minn kull htija u piena f'dak li jirrigwardja l-ewwel imputazzjoni.

In vista tal-fatt li t-tieni u t-tielet imputazzjoni jistgħu jigu ppruvati biss a bazi tal-fatt li l-imputata tinstab hatja ta' l-ewwel imputazzjoni l-Qorti m'għandiex għalfejn tagħrbel il-provi esebiti in vista tal-liberatorja fir-rigward ta' l-ewwel imputazzjoni u per konsegwenza sejra tghaddi sabiex tillibera mit-tieni u mit-tielet imputazzjonijiet ukoll.

## Decide

Ghaldaqstant il-Qorti wara li rat l-artikoli 261(b)(f)(g), 263, 264, 270 u 271(g) tal-Kapitolu 9 tal-Ligijiet ta' Malta issib lil Deborah Farrugia **mhux hatja** ta' l-imputazzjonijiet kollha dedotti kontriha u tilliberaha minn kull htija u piena dwarhom.

**Moghtija illum nhar it-30 ta' Novembru 2021 fil-Qrati tal-Gustizzja, Valletta**

**Dr. Nadine Lia**

**Magistrat**

**Lorianne Spiteri**

**Deputat Registratur**